

एकचत्वारिंशोऽध्यायः

शिशुपालवधपर्व

शिशुपालकृता भीष्मनिन्दा

शिशुपाल उवाच

विभीषिकाभिर्बह्वीभिर्भीषयन् सर्वपार्थिवान् ।

न व्यपत्रपसे कस्माद्बुद्धः सन् कुलपांसन ॥ २-४१-१

युक्तमेतत्तृतीयायां प्रकृतौ वर्तता त्वया ।

वक्तुं धर्मादपेतार्थं त्वं हि सर्वकुरुत्तमः ॥ २-४१-२

नावि नौरिव सम्बद्धा यथान्धो बान्धमन्वियात् ।

तथाभूता हि कौरव्या येषां भीष्म त्वमग्रणीः ॥ २-४१-३

पूतनाघातपूर्वाणि कर्माण्यस्य विशेषतः ।

त्वया कीर्तयतास्माकं भूयः प्रव्यथितं मनः ॥ २-४१-४

अवलिप्तस्य मूर्खस्य केशवं स्तोतुमिच्छतः ।

कथं भीष्म न ते जिह्वा शतधेयं विदीर्यते ॥ २-४१-५

यत्र कुत्सा प्रयोक्तव्या भीष्म बालतरैर्नरैः ।

तमिमं ज्ञानवृद्धः सन् गोपं संस्तोतुमिच्छसि ॥ २-४१-६

यद्यनेन हतो बाल्ये शकुनिश्चित्रमत्र किम् ।

तौ वाश्ववृषभौ भीष्म यौ न युद्धविशारदौ ॥ २-४१-७

चेतनारहितं काष्ठं यद्यनेन निपातितम् ।

पादेन शकटं भीष्म तत्र किं कृतमद्भुतम् ॥ २-४१-८

(अर्कप्रमाणौ तौ वृक्षौ यद्यनेन निपातितौ ।

नागश्च पातितोऽनेन तत्र को विस्मयः कृतः ॥ )

वल्मीकमात्रः सप्ताहं यद्यनेन धृतोऽचलः ।

तदा गोवर्धनो भीष्म न तच्चित्रं मतं मम ॥ २-४१-९

भुक्तमेतेन बह्वन्नं क्रीडता नगमूर्धनि ।

इति ते भीष्म शृण्वानाः परे विस्मयमागताः ॥ २-४१-१०

ऋतिमन्तो न शंसन्ति सज्जना धर्मिणस्सदा ।

यस्य चानेन धर्मज्ञ भुक्तमन्नं बलीयसः ।

स चानेन हतः कंस इत्येतन्न महाद्भुतम् ॥ २-४१-११

न ते श्रुतमिदं भीष्म नूनं कथयतां सताम् ।

यद्वक्ष्ये त्वामधर्मज्ञं वाक्यं कुरुकुलाधम ॥ २-४१-१२

स्त्रीषु गोषु न शस्त्राणि पातयेद्ब्राह्मणेषु च ।

यस्य चान्नानि भुञ्जीत यत्र च स्यात् प्रतिश्रयः ॥ २-४१-१३

इति सन्तोऽनुशासन्ति सज्जनं धर्मिणः सदा ।

भीष्म लोके हि तत्सर्वं वितथं त्वयि दृश्यते ॥ २-४१-१४

ज्ञानवृद्धं च वृद्धं च भूयांसं केशवं मम ।

अजानत इवाख्यासि संस्तुवन् कौरवाधम ॥ २-४१-१५

गोघ्नः स्त्रीघ्नश्च सन् भीष्म त्वद्वाक्याद्यदि पूज्यते ।

एवम्भूतश्च यो भीष्म कथं संस्तवमर्हति ॥ २-४१-१६

असौ मतिमतां श्रेष्ठो य एष जगतः प्रभुः ।

सम्भावयति चाप्येवं त्वद्वाक्याच्च जनार्दनः ।

ऋक्कामयन्तं तं भीष्म कथं साध्विति पश्यसि ।

एवमेतत्सर्वमिति तत्सर्वं वितथं ध्रुवम् ॥ २-४१-१७

न गाथागाथिनं शास्ति बहु चेदपि गायति ।

प्रकृतिं यान्ति भूतानि भूलिङ्गशकुनिर्यथा ॥ २-४१-१८

नूनं प्रकृतिरेषा ते जघन्या नात्र संशयः ।

ऋदीसुतत्वात् ते चित्तं चञ्चलं न स्थिरं स्मृतम् ।

अति पापीयसी चैषा पाण्डवानामपीष्यते ॥ २-४१-१९

येषामर्च्यतमः कृष्णस्त्वं च येषां प्रदर्शकः ।

धर्मवांस्त्वमधर्मज्ञः सतां मार्गादवप्लुतः ॥ २-४१-२०

को हि धर्मिणमात्मानं जानञ्जानविदां वरः ।

कुर्याद्यथा त्वया भीष्म कृतं धर्ममवेक्षता ॥ २-४१-२१

अन्यकामा हि धर्मज्ञा कन्यका प्राज्ञमानिना ।

(चेत्त्वं धर्मं विजानासि यदि प्राज्ञा मतिस्तव ।)

अम्बा नामेति भद्रं ते कथं सापहृता त्वया ॥ २-४१-२२

तां त्वयापि हृतां भीष्म कन्यां नैषितवान्यतः ।

भ्राता विचित्रवीर्यस्ते सतां मार्गमनुष्ठितः ॥ २-४१-२३

दारयोर्यस्य चान्येन मिषतः प्राज्ञमानिनः ।

तव जातान्यपत्यानि सज्जनाचरिते पथि ॥ २-४१-२४

को हि धर्मोऽस्ति ते भीष्म ब्रह्मचर्यमिदं वृथा ।

यद्धारयसि मोहाद्वा क्लीबत्वाद्वा न संशयः ॥ २-४१-२५

न त्वहं तव धर्मज्ञ पश्याम्युपचयं क्वचित् ।

न हि ते सेविता वृद्धा य एवं धर्ममब्रवीः ॥ २-४१-२६

इष्टं दत्तमधीतं च यज्ञाश्च बहुदक्षिणाः ।

सर्वमेतदपत्यस्य कलां नार्हन्ति षोडशीम् ॥ २-४१-२७

व्रतोपवासैर्बहुभिः कृतं भवति भीष्म यत् ।

सर्वं तदनपत्यस्य मोघं भवति निश्चयात् ॥ २-४१-२८

सोऽनपत्यश्च वृद्धश्च मिथ्याधर्मानुसारकः ।

हंसवत्त्वमपीदानीं ज्ञातिभ्यः प्राप्नुया वधम् ॥ २-४१-२९

एवं हि कथयन्त्यन्ये नरा ज्ञानविदः पुरा ।

भीष्म यत्तदहं सम्यग्वक्ष्यामि तव शृण्वतः ॥ २-४१-३०

वृद्धः किल समुद्रान्ते कश्चिद्धंसोऽभवत् पुरा ।

धर्मवागन्यथावृत्तः पक्षिणः सोऽनुशास्ति च ॥ २-४१-३१

धर्मं चरत माधर्ममिति तस्य वचः किल ।

पक्षिणः शुश्रुवुर्भीष्म सततं सत्यवादिनः ॥ २-४१-३२

ऋहंसस्य तद्वचश्श्रुत्वा मुदितास्सर्वपक्षिणः ।

ऊ चुश्चैनं खगा हंसं परिवार्य च सर्वशः ॥

पक्षिणः उवाच

कथयस्व भवान् धर्मं पक्षिणां तत् समासतः ।

को हि नाम द्विजश्रेष्ठ ब्रूहि नो धर्ममुत्तमम् ॥

हंसः उवाच

प्रजास्वहिंसा धर्मो वै हिंसाऽधर्मः श्वगव्रजाः ।

एतदेवानुबोद्धव्यं धर्माधर्मस्समासतः ॥

शिशुपाल उवाच

वृद्धहंसवचश्श्रुत्वा पक्षिणस्ते सुसंहिताः ।

ऊ चुश्च धर्मलुब्धास्ते स्मयमाना इवाण्डजाः ॥

पक्षिणः उवाच

धर्मं यः कुरुते नित्यं लोके धीरतरोऽण्डजः ।

स यत्र गच्छेद्धर्मात्मा तत्रो ब्रूहीह तत्त्वतः ॥

हंस उवाच

धर्मं यः कुरुते नित्यं लोके सद्धृतिमास्थितः ।

स गच्छेत् सर्वलोकान् वै तथा वै नियतं खगाः ॥

पक्षिणः उवाच

ज्ञात्वा हि धर्माधर्मं च नित्यं लोके द्विजोत्तम ।

दुर्लभं स्वर्गलोकं तु तं कस्मात् त्वं न गच्छसि ॥

हंस उवाच

बाला यूयं न जानीध्वं धर्मसूक्ष्मं विहङ्गमाः ।

धर्मं यः कुरुते लोके सततं शुभबुद्धिना ॥

स चायुषोऽन्ते स्वं देहं त्यक्त्वा स्वर्गं तु गच्छति ।

स चाहमपि च त्यक्त्वा काले देहमिमं द्विजाः ॥

स्वर्गलोकं गमिष्यामि इयं धर्मस्य वै गतिः ।

शिशुपालः उवाच

एवं धर्मकथां चक्रे स हंसः पक्षिणां भृशम् ।

पक्षिणश्शुश्रुवुर्भीष्म सततं धर्ममेव ते ॥ ॠ

अथास्य भक्ष्यमाजह्लुः समुद्रजलचारिणः ।

अण्डजा भीष्म तस्यान्ये धर्मार्थमिति शुश्रुम ॥ २-४१-३३

ते च तस्य समभ्याशे निक्षिप्याण्डानि सर्वशः ।

समुद्राम्भस्यमज्जन्त चरन्तो भीष्म पक्षिणः ।

तेषामण्डानि सर्वेषां भक्षयामास पापकृत् ॥ २-४१-३४

स हंसः सम्प्रमत्तानामप्रमत्तः स्वकर्मणि ।

ततः प्रक्षीयमाणेषु तेषु तेष्वण्डजोऽपरः ।

अशङ्कत महाप्राज्ञः तं कदाचिद्दर्श ह ।

ततो गतेषु हंसेषु सर्वेषु चरितुं तदा ॥ ३५

अशङ्कत महाप्राज्ञः स कदाचिद्दर्श ह ॥ २-४१-३५

ततः स कथयामास दृष्ट्वा हंसस्य किल्बिषम् ।

तेषां परमदुःखार्तः स पक्षी सर्वपक्षिणाम् ॥ २-४१-३६

ततः प्रत्यक्षतो दृष्ट्वा पक्षिणस्ते समीपगाः ।

निजघ्नुस्तं तदा हंसं मिथ्यावृत्तं कुरुत्तमद्भुतहट ॥ २-४१-३७

ते त्वां हंससधर्माणमपीमे वसुधाधिपाः ।

निहन्युर्भीष्म सङ्क्रुद्धाः पक्षिणस्तं यथाण्डजम् ॥ २-४१-३८

गाथामप्यत्र गायन्ति ये पुराणविदो जनाः ।

भीष्म यां तां च ते सम्यक्कथयिष्यामि भारत ॥ २-४१-३९

अन्तरात्मन्यभिहते रौषि पत्ररथाशुचि ।

अण्डभक्षणकर्मैतत्तव वाचमतीयते ॥ २-४१-४०

इति श्रीमहाभारते सभापर्वणि शिशुपालवधपर्वणि शिशुपालवाक्ये एकचत्वारिंशोऽध्यायः ॥ ४१ ॥